

भूतपूर्व हैद्राबाद राज्यातील मराठवाडा विभागातील कृषि उत्पन्न बाजार समितीमध्ये दि.१.११.१९५६ ते २५.५.१९६७ पर्यंत भरती झालेल्या कर्मचाऱ्यांना शासकीय कर्मचाऱ्यांप्रमाणे निवृत्ती वेतनविषयक लाभ मंजूर करणेबाबत.

महाराष्ट्र शासन  
सहकार, पणन व वस्त्रोद्योग विभाग  
शासन निर्णय क्रमांक : सहक-२१०७/१८२८/२००७/प्र.क्र.३३(भाग-१)/१२-स  
हुतात्मा राजगुरु चौक, मादाम कामा मार्ग,  
मंत्रालय, मुंबई, ४०० ०३२.  
दिनांक : २५ एप्रिल, २०१६.

**वाचा :-**

- १) या विभागाचा शासन निर्णय क्र. राजस १०८९/प्र.क्र.१४२/१२ सी, दि.२/१२/१९९६
- २) या विभागाचा पूरक शासन निर्णय क्र. राजस १०८९/प्र.क्र.१४२/भाग-२/१२ स, दि.३१/१२/१९९७
- ३) सहकार आयुक्त व निबंधक, सहकारी संस्था, महाराष्ट्र राज्य, पुणे यांचे पत्र जा.क्र.आस्था/कक्ष-४ /कृउबासकर्म./पेन्शन/रिट.क्र.८२२६/०६/१५, दि.०३.१०.२०१५ व दि.०९.१२.२०१५ ची पत्रे.

**प्रस्तावना**

भूतपूर्व हैद्राबाद राज्यातील मराठवाडा विभागातील कृषि उत्पन्न बाजार समितीमधील दि.१/११/१९५६ पर्यंतच्या हैद्राबाद कृषी पणन कायदानुसार नियुक्त झालेल्या व मराठवाडा विभागाकडे हस्तांतरीत झालेल्या एकूण १८१ कर्मचाऱ्यांना दि.१.१.१९८६ पासून निवृत्तीवेतन विषयक फायदे अ.क्र. १ व २ येथील संदर्भाधीन शासन निर्णयान्वये लागू करण्यात आले आहेत. सदरचे शासन निर्णय निर्गमित करण्यापूर्वी, लातूर जिल्हा पेन्शनर्स असोसिएशनने मा.उच्च न्यायालय, औरंगाबाद खंडपीठ येथे मराठवाड्यातील कृषि उत्पन्न बाजार समितीमध्ये काम करीत असलेले कर्मचारी हे हैद्राबाद अँग्रीकल्चरल मार्केटस् अँक्ट, १३३९ फसली मधील तरतुदीनुसार शासकीय कर्मचारी म्हणून गणले जावेत म्हणून दाखल केलेल्या रिट याचिका क्र. ३५/९० मध्ये मा.उच्च न्यायालयाने दि.१६/९/१९९३ रोजी दिलेले आदेश व सदर आदेशाविरुद्ध मा.सर्वोच्च न्यायालयात शासनातर्फे दाखल करण्यात आलेले अपील (SLP क्र.९५ सीसी/१२४०) मा.सर्वोच्च न्यायालयाने दि.३१/७/१९९५ रोजी फेटाळले. त्यामुळे सदरहू कर्मचाऱ्यांना निवृत्तीवेतन विषयक फायदे दि.१.१.१९८६ पासून लागू करण्यासाठी राज्य सल्लागार समितीच्या शिफारशी व केंद्र शासनाने दिलेले अभिप्राय इ.बाबी विचारात घेण्यात आल्या होत्या.

यापूर्वी, दि.१/११/१९५६ ते २५/५/१९६७ पर्यंत हैद्राबाद कृषि पणन कायदानुसार नियुक्त झालेल्या एकूण ७५ कर्मचाऱ्यांना शासकीय कर्मचाऱ्यांप्रमाणे निवृत्ती वेतनविषयक फायदे लागू करण्यासाठी मंत्रिमंडळासमोर सादर करण्यात आलेला प्रस्ताव दि.१६/२/२००५ रोजी झालेल्या बैठकीत मागे घेण्यास मंत्रीमंडळाने मान्यता दिली. तदनंतर श्री.जगन्नाथ लक्ष्मीनारायण इंदानी व इतर २२ यांनी महाराष्ट्र शासन व इतर यांच्या विरुद्ध मा.उच्च न्यायालय खंडपीठ औरंगाबाद येथे रिट याचिका क्र.८२२६/२००६ दाखल केली. या याचिकेमध्ये हैद्राबाद कृषि पणन कायदानुसार (सुधारित कायदा १९५६) कृषि उत्पन्न बाजार समितीकडे नियुक्त झालेल्या कर्मचाऱ्यांना

सेवानिवृत्ती विषयक लाभ अदा करण्यात यावेत, अशी विनंती केली आहे. सदर रिट याचिका क्र.८२२६/२००६ मध्ये मा. उच्च न्यायालयाने दि.९/६/२०१४ रोजी भूतपूर्व हैद्राबाद राज्यातील मराठवाडा विभागातील कृषि उत्पन्न बाजार समितीकडील दि.०१.११.१९५६ ते २५.०५.१९६७ पर्यंत भरती झालेल्या कर्मचाऱ्यांना शासकीय कर्मचाऱ्यांप्रमाणे निवृत्ती वेतनविषयक लाभ आदेशाच्या दिनांकापासून चार महिन्यांच्या आत देण्याबाबत कार्यवाही करण्यात यावी, असा निर्णय दिला आहे. तदनंतर या प्रकरणी अवमान याचिका क्र.२१८/२०१५ देखिल दाखल झालेली आहे.

तथापि, विधी व न्याय विभाग (औरंगाबाद) यांनी मा.उच्च न्यायालय,औरंगाबाद खंडपीठ यांनी दि.९/६/२०१४ रोजी दिलेला सदर निकाल योग्य असून त्या विरोधात मा.सर्वोच्च न्यायालयात विशेष अनुमती याचिका (SLP) दाखल करणे उचित ठरणार नाही असे अभिमत दिले आहे. यामुळे मा. उच्च न्यायालयाने दि.९/६/२०१४ रोजी दिलेल्या निर्णयाची अंमलबजावणी करण्याच्या दृष्टिकोनातून तसेच यापूर्वी, मराठवाडा विभागातील कृषि उत्पन्न बाजार समितीकडील दि.१/११/१९५६ पर्यंतच्या १८१ कर्मचाऱ्यांना शासकीय कर्मचाऱ्यांप्रमाणे दि.१/१/१९८६ पासून सेवानिवृत्ती वेतन योजना लागू करण्यात आलेली आहे, त्याच धर्तीवर सहकार आयुक्त व निबंधक, सहकारी संस्था, महाराष्ट्र राज्य, पुणे यांच्याकडून प्राप्त झालेल्या अहवालानुसार मराठवाडा विभागातील कृषि उत्पन्न बाजार समितीमध्ये दि.१/११/१९५६ ते २५/५/१९६७ पर्यंत भरती झालेल्या सर्व ८९ कर्मचाऱ्यांना दि.१/१/१९८६ पासून किंवा तदनंतर कर्मचारी सेवानिवृत्त झाले असल्यास त्या दिनांकापासून शासकीय कर्मचाऱ्यांप्रमाणे सेवानिवृत्ती वेतन योजना लागू करण्याची बाब शासनाच्या विचाराधीन होती. याबाबत आता शासनाने निर्णय घेतला असून तो खालील प्रमाणे आहे.

### **शासन निर्णय:-**

भूतपूर्व हैद्राबाद राज्यातील मराठवाडा विभागातील कृषि उत्पन्न बाजार समितीमधील दि.१/११/१९५६ पर्यंतच्या हैद्राबाद कृषी पणन कायदानुसार नियुक्त झालेल्या व मराठवाडा विभागाकडे हस्तांतरीत झालेल्या एकूण १८१ कर्मचाऱ्यांना दि.१.१.१९८६ पासून निवृत्तीवेतन विषयक फायदे लागू करण्याचे अ.क्र. १ व २ येथील संदर्भाधीन शासन निर्णय निर्गमित करण्यात आले आहेत. त्याच धर्तीवर मा.उच्च न्यायालयाच्या दि.९/६/२०१४ रोजीच्या निर्णयाच्या अनुषंगाने दि.१/११/१९५६ ते २५/५/१९६७ पर्यंत भूतपूर्व हैद्राबाद राज्यातील मराठवाडा विभागातील कृषि उत्पन्न बाजार समितीमध्ये भरती झालेल्या एकूण ८९ कर्मचाऱ्यांना दि.१/१/१९८६ पासून किंवा तदनंतर कर्मचाऱ्यांच्या सेवानिवृत्तीच्या दिनांकापासून शासकीय कर्मचाऱ्यांप्रमाणे सेवानिवृत्ती वेतन योजना लागू करण्याचा निर्णय शासनाने घेतला आहे. यानुसार संबंधित कर्मचाऱ्यांना अपेक्षित लाभ देण्याच्या दृष्टीने खालील प्रमाणे कार्यवाही करण्यात येईल.

- १) प्रस्तुत ८९ कर्मचाऱ्यांना सदर शासन निर्णयांतर्गत शासकीय कर्मचाऱ्यांप्रमाणे सेवानिवृत्ती वेतन योजनेचा लाभ दि.१/१/१९८६ पासून किंवा तदनंतर कर्मचाऱ्यांच्या सेवानिवृत्तीच्या दिनांकापासून देण्यात यावा.
- २) सदरहू ८९ कर्मचाऱ्यांनी सेवानिवृत्त होताना संबंधित कृषि उत्पन्न बाजार समितीकडून सेवा निवृत्ती वेतन वर्गणीची (त्यांची स्वतःची) संपूर्ण जमा रक्कम घेतली असेल तर त्यांना अंशदायी भविष्य निर्वाह निधी योजनेनुसार, स्वतःच्या व मालकाच्या (संबंधित कृषि उत्पन्न बाजार समिती ) सम हिश्याची

संपूर्ण रक्कम ज्या कर्मचाऱ्यांना प्रस्तुत सेवानिवृत्ती वेतन योजनेचा लाभ हवा असेल त्यांनी उपरोल्लिखित दोन्ही योजनांनुसार घेतलेली सेवानिवृत्ती वेतन वर्गणीची (त्यांची स्वतःची) जमा वर्गणी व अंशदायी भविष्य निर्वाह निधी योजनेनुसार मालकाच्या (संबंधित कृषि उत्पन्न बाजार समिती ) हिश्याची रक्कम शासनास परत करावी लागेल. त्यादृष्टिने संबंधित कर्मचाऱ्यांना विकल्प देण्याची संधी देण्यात येत आहे. त्यांनी आपला याबाबतचा विकल्प सदर शासन निर्णयाच्या दिनांकापासून तीन महिन्यांच्या आत, संबंधित जिल्हा उपनिबंधक, सहकारी संस्था, यांच्याकडे लेखी स्वरूपात द्यावयाचा आहे. ज्या कर्मचाऱ्यांचे विकल्प प्राप्त होणार नाहीत, त्यांना शासनाने प्रस्तुत शासन निर्णयान्वये जाहीर केलेल्या सेवानिवृत्ती वेतन योजनेचा लाभ घेण्याची इच्छा नाही असे गृहित धरण्यात येईल.

- ३) वरील ८९ सेवानिवृत्त कर्मचाऱ्यांपैकी ५८ कर्मचाऱ्यांना त्यांच्या खात्यात कृषि उत्पन्न बाजार समितीने भविष्य निर्वाह निधीच्या प्रमाणात जी रक्कम महाराष्ट्र राज्य बाजार समिती सहकार संघ, पुणे (सेवानिवृत्ती योजना उपसमिती) यांच्याकडे जमा केलेली आहे. त्या रकमेतून अल्प प्रमाणात निवृत्तीवेतन लागू करण्यात आले आहे. त्यामुळे सेवानिवृत्ती वेतन मिळावे म्हणून विकल्प देणाऱ्या कर्मचाऱ्यांना वरीलप्रमाणे सेवानिवृत्त होताना देण्यात आलेली निवृत्ती वेतन वर्गणीची पूर्ण रक्कम आणि अंशदायी भविष्य निर्वाह निधीपैकी बाजार समितीच्या हिश्याची पूर्ण रक्कम शासकीय कोषागारात जमा करून संबंधित उपनिबंधकांकडे चलनाची प्रत सादर करावी किंवा ते शक्य नसेल तर, त्याऐवजी त्यांना दि.१/१/१९८६ पासून किंवा तदनंतर कर्मचाऱ्याच्या सेवानिवृत्तीच्या दिनांकापासून त्यांना देय होणाऱ्या सेवानिवृत्ती वेतनाच्या देय थकबाकी रकमेतून उपरोक्त प्रमाणे शासनास परत करावयाची रक्कम परस्पर वळती करून घेण्याबाबत संबंधित जिल्हा उपनिबंधक सहकारी संस्था यांना लेखी प्रतिज्ञापत्राद्वारे विनंती करावी. अशा प्रकारे त्यांच्याकडून लेखी स्वरूपात विनंती प्राप्त झाली असेल तर संबंधित जिल्हा उपनिबंधकांनी त्यांना देय होणाऱ्या सेवानिवृत्ती वेतनाच्या थकबाकीमधून उपरोक्त शासन वसूलीची रक्कम कपात करून, त्या रक्कमेचा भरणा शासकीय कोषागारात करावा आणि उर्वरित देय थकबाकी संबंधित कर्मचाऱ्यास प्रत्यक्ष अदा करावी.
- ४) संबंधित कर्मचाऱ्यांकडून वरीलप्रमाणे शासनास भरणा करावयाच्या रक्कमेवर कोणत्याही प्रकारे व्याज आकारणी करण्यात येणार नाही. त्याचप्रमाणे त्यांना देय थकबाकीवर सुध्दा कोणत्याही प्रकारे व्याजाची मागणी करता येणार नाही.
- ५) ८९ सेवानिवृत्त कर्मचाऱ्यांपैकी महाराष्ट्र राज्य बाजार समिती, सहकारी संघ, पुणे यांच्याकडून सेवानिवृत्ती वेतन योजनेचा लाभ घेतलेला/घेत आहेत, अशा कर्मचाऱ्यांना, बाजार समितीच्या किंवा शासनाच्या योजनेचा लाभ घेण्याचा पर्याय खुला ठेवण्यात येत आहे. त्यामुळे त्या संदर्भात विकल्प देवून संबंधित कर्मचारी कोणत्याही एका योजनेचा लाभ घेवू शकतील. मात्र कोणत्याही परिस्थितीत एकाच वेळी दोन्ही योजनेचा लाभ घेता येणार नाही. बाजार समिती संघाच्या सेवानिवृत्ती वेतन योजनेनुसार मिळणाऱ्या सेवानिवृत्ती वेतनात तफावत असेल तर, अशा प्रकारच्या तफावतीची/फरकाची संपूर्ण रक्कम संबंधित कर्मचारी यांना यथास्थिती शासन यांना एकमेकास परत करावी लागेल. जिल्हा उपनिबंधक, सहकारी संस्था यांनी याबाबत जाणीवपूर्वक काळजी घ्यावी.

- ६) ८९ सेवानिवृत्त कर्मचाऱ्यांपैकी ज्यांचे निधन झालेले असेल अशा कर्मचाऱ्यांच्या कायदेशिर वारसदारास नियमानुसार परंतु वरील अटीच्या अधिन राहून कुटुंब निवृत्ती वेतनाची, निवृत्ती वेतन थकबाकीची मागणी करता येईल. अशी प्रकरणे संबंधित जिल्हा उपनिबंधक, सहकारी संस्था यांनी महाराष्ट्र नागरी सेवा (निवृत्ती वेतन) नियम १९८२ मधील तरतुदीनुसार पुढील कार्यवाही करावी.
- ७) वर नमूद कर्मचाऱ्यांना कृषि उत्पन्न बाजार समितीकडून त्यांच्या सेवानिवृत्तीच्या वेळेस मृत्यु-नि-सेवा उपदानाची रक्कम अदा करण्यात आलेली असल्याने, त्यांना पुन्हा मृत्यु-नि-सेवा उपदान देय राहणार नाही. तथापि, मृत्यु-नि-सेवा उपदानाच्या फरकाची रक्कम पूर्वी दिलेल्या उपदानापेक्षा जास्त असल्यास संबंधितांना देण्यात यावी.
- ८) संबंधित ८९ कर्मचाऱ्यांना शासकीय कर्मचारी म्हणून सेवानिवृत्ती वेतन देवून शासकीय सेवेत समाविष्ट करून घेण्यात आलेले असले तरी, त्यांचा स्वतंत्र संवर्ग निर्माण करण्यात येत आहे. त्यामुळे त्यांच्या सेवा सहकार विभागातील अन्य कोणत्याही संवर्गातील कर्मचाऱ्याबरोबर अदलाबदलाक्षम (Inter Changeable) असणार नाही. म्हणजे ८९ कर्मचाऱ्यांपैकी कोणालाही सहकार विभागातील अन्य कर्मचाऱ्यांप्रमाणे कोणत्याही प्रकारचे सेवा लाभ (उदा. सेवा ज्येष्ठता/वेतन निश्चिती वगैरे) मिळणार नाहीत. त्याचप्रमाणे असे लाभ मिळावेत म्हणून मागणीही करता येणार नाही.
- ९) संबंधित ८९ कर्मचाऱ्यांना वरील सर्व अटीच्या अधिन राहून महाराष्ट्र नागरी सेवा (निवृत्ती वेतन) नियम १९८२ नुसार दि.१/१/१९८६ पासून किंवा तदनंतर कर्मचाऱ्यांच्या सेवानिवृत्तीच्या दिनांकापासून खालीलप्रमाणे सेवानिवृत्ती वेतन आणि त्यांची थकबाकी मंजूर करण्यात येत आहे.
- अ) दि.१/१/१९८६ पासून किंवा तदनंतर सेवानिवृत्त झालेल्या कर्मचाऱ्यांना त्यांच्या सेवा निवृत्ती वेळेच्या वेतनावर आधारित परंतु किमान रु. ३७५/- प्रमाणे सेवानिवृत्ती वेतन मंजूर करण्यात यावे.
- ब) वरील प्रमाणे सेवानिवृत्ती वेतन निश्चित करण्यात आल्यानंतर सदर वेतनावर दि.१/१/१९८६ पासून किंवा तदनंतर कर्मचाऱ्यांच्या सेवानिवृत्तीच्या दिनांकापासून वेळोवेळी देय असणाऱ्या दराने महागाई भत्ता देय होईल.
- क) अशा प्रकारे देय होणारे सेवानिवृत्ती वेतन आणि त्यावरील महागाई भत्ता परिगणीत करून संबंधित कर्मचाऱ्यांच्या वेतन थकबाकीची रक्कम निश्चित करून ती संबंधित कर्मचाऱ्यांना अदा करण्यात यावी.
- ड) संबंधित कर्मचाऱ्याला दि.१/१/१९८६ पासून किंवा तदनंतर कर्मचाऱ्यांच्या सेवानिवृत्तीच्या दिनांकापासून देय होणारे सेवानिवृत्ती वेतन परिगणीत करून प्रत्यक्ष अदा करण्यात यावे. याबाबतचे आहरण व संवितरण विषयक अधिकार संबंधित जिल्हा उपनिबंधक सहकारी संस्था, यांना प्रदान करण्यात येत आहेत.
२. संबंधित जिल्हा उपनिबंधक, सहकारी संस्था यांनी सदर योजनेनुसार निवृत्ती वेतन मंजूर करावयाच्या प्रकरणी वरील प्रमाणे विहित केलेल्या तरतुदीप्रमाणे प्रस्तावाची छाननी करून आणि अभिलेख तपासून कार्यवाही पूर्ण करावी. त्यानंतर, सेवानिवृत्ती वेतन/कुटुंब निवृत्ती वेतन/ मृत्यु-नि-सेवा उपदानाच्या फरकाची रक्कम मिळण्यास पात्र ठरलेल्या कर्मचाऱ्यांचे, त्यांच्या सेवा अभिलेखांच्या आधारे, महाराष्ट्र नागरी सेवा (निवृत्ती वेतन) नियम १९८२ परिशिष्ट ५ मध्ये विहित केलेल्या नमुन्यामध्ये, सेवानिवृत्ती वेतन विषयक कागदपत्रे (प्रस्ताव) तयार करावी. तसेच

संबंधित कर्मचाऱ्याने दिलेल्या विकल्पानुसार कोषागारात भरणा केलेल्या रक्कमेचे मूळ चलन किंवा निवृत्ती वेतनातून कपात करण्याच्या विकल्पानुसार निवृत्ती वेतनातून कपात करावयाची रक्कम नमूद करुन, त्याबाबत संबंधित कर्मचाऱ्यांच्या सेवापुस्तकात योग्य नोंदी घेतल्यानंतर आपल्या शिफारशीसह सदरचे प्रस्ताव संबंधित विभागीय सह निबंधक, सहकारी संस्था यांना सादर करावे. विभागीय सहनिबंधक, सहकारी संस्था यांनी प्रस्तावाची छाननी करुन आपल्या सुस्पष्ट शिफारशीसह सदरचे प्रस्ताव विभागप्रमुख या नात्याने सहकार आयुक्त व निबंधक सहकारी संस्था, महाराष्ट्र राज्य, पुणे यांच्याकडून, सदर नोंदी तपासण्यात आल्याबाबतचे प्रमाणपत्र सेवापुस्तकात नोंदवून घ्यावे. अशाप्रकारे परिपूर्ण असलेली सेवानिवृत्ती विषयक कागदपत्रे (प्रस्ताव) संबंधित जिल्हा उपनिबंधक, सहकारी संस्था यांनी सहकार आयुक्त व निबंधक सहकारी संस्था यांच्या शिफारशीसह, महालेखापाल (लेखा व अनुज्ञेयता) महाराष्ट्र-२, नागपूर यांच्याकडे सादर करावीत.

३. महालेखापाल (लेखा व अनुज्ञेयता), महाराष्ट्र-२, नागपूर यांनी प्राप्त प्रस्तावाची छाननी/तपासणी केल्यानंतर, संबंधित निवृत्तीवेतन धारकाने ज्या कोषागारातून निवृत्तीवेतन घेण्याची इच्छा दर्शविली असेल, त्या कोषागाराकडे निवृत्तीवेतन प्रदान आदेश पाठविले जातील. सदर निवृत्तीवेतन प्रदान आदेशाची प्रत संबंधित जिल्हा उपनिबंधक, सहकारी संस्था, तसेच सहकार आयुक्त व निबंधक, सहकारी संस्था, महाराष्ट्र राज्य, पुणे यांना पाठविली जाईल. सेवानिवृत्ती वेतनाप्रमाणेच मृत्यू-नि-सेवा उपदानाची रक्कम महालेखापाल प्राधिकृत करतील. सदर प्राधिकृती पत्र प्राप्त झाल्यानंतर संबंधित जिल्हा उपनिबंधक, सहकारी संस्था यांनी त्याचे प्रदान संबंधित कर्मचाऱ्यांना/त्यांच्या कुटुंबियांना/कायदेशीर वारसांना नियमाप्रमाणे करावे.

४. सदर शासन निर्णयानुसार, संबंधित कर्मचाऱ्यांना दरमहा देय होणारे सेवानिवृत्ती वेतन/कुटुंबनिवृत्ती वेतन आणि त्यांची दि.१/१/१९८६ पासून किंवा तदनंतर कर्मचाऱ्यांच्या सेवानिवृत्तीच्या दिनांकापासून देय थकबाकी मंजूर करण्यासाठी येणाऱ्या खर्चास शासनाने तत्त्वतः संमती दिलेली आहे. तथापि, या संपूर्ण रक्कमेची (आवर्ती व अनावर्ती) परिगणना करुन आवश्यक तेवढ्या रक्कमेची अर्थसंकल्पिय तरतूद करावी लागेल. त्यादृष्टिने विभागीय सहनिबंधक, सहकारी संस्था, औरंगाबाद/लातूर यांनी सहकार आयुक्त व निबंधक सहकारी संस्था, महाराष्ट्र राज्य, पुणे यांच्या सल्ल्याने आवश्यक कार्यवाही करावी. सहकार आयुक्त व निबंधक सहकारी संस्था, महाराष्ट्र राज्य, पुणे यांनी त्यादृष्टिने उचित मार्गदर्शन विभागीय सहनिबंधक, सहकारी संस्था, औरंगाबाद यांना करावे.

५. सदर योजनेसाठी दरवर्षी येणाऱ्या (आवर्ती) खर्चाची अर्थसंकल्पिय तरतूद सहकार आयुक्त व निबंधक सहकारी संस्था, महाराष्ट्र राज्य, पुणे यांनी करावी. तसेच केलेली अर्थसंकल्पिय तरतूद संबंधित जिल्हा उपनिबंधक, सहकारी संस्था यांना योग्य त्या प्रमाणात वाटप करावी.

६. सदर कर्मचाऱ्यांच्या निवृत्तीवेतन योजनेपोटी होणारा खर्च "२०७१-निवृत्तीवेतन व सेवा निवृत्ती लाभ व इतर सेवानिवृत्ती फायदे" या नियमित अर्थसंकल्पिय शिर्षाखाली खर्ची टाकण्यात यावा.

७. सदर कर्मचाऱ्यांकडून प्राप्त होणाऱ्या अंशदायी भविष्य निर्वाह निधीमधील व्यवस्थापनाच्या हिश्याच्या रक्कमेची तपासणी, संबंधित जिल्हा उपनिबंधक, सहकारी संस्था तसेच सहकार आयुक्त व निबंधक, सहकारी संस्था, महाराष्ट्र राज्य, पुणे यांनी करावी. तपासणी केल्यानंतर तसे प्रमाणित करुन त्या रकमा "००७१ निवृत्तीवेतन व इतर सेवानिवृत्ती लाभ यांच्या संबंधातील अंशदाने" या लेखाशिर्षाखाली जमा कराव्यात.

८. वरील परिच्छेद २ व ३ प्रमाणे कार्यवाही करण्यास विलंब लागणार असल्याने दरम्यानच्या काळात सदर

कर्मचाऱ्यांना निवृत्तीवेतन विषयक लाभ तातडीने मंजूर करण्याची आवश्यकता आहे. त्यासाठी पुढील कार्यपद्धतीचा अवलंब करण्यात यावा.

अ) संबंधित कर्मचाऱ्याचे सेवापुस्तक तयार/पुनर्रचित केल्यानंतर त्यांना तदर्थ स्वरूपात (ad hoc basis) रु. ३७५/- प्रति माह सेवा निवृत्तीवेतन मंजूर करण्याबाबत संबंधित जिल्हा उपनिबंधक, सहकारी संस्था यांनी आवश्यक कार्यवाही करावी.

ब) संबंधित कर्मचाऱ्याने दिलेल्या विकल्पाप्रमाणे आवश्यक तेथे संबंधित कोषागार अधिकाऱ्यांना, संबंधित कर्मचाऱ्यांच्या अंशदायी भविष्य निर्वाह निधी योजनेतील (Contributory Provident Fund) बाजार समिती व्यवस्थापनाच्या हिश्याची त्या कर्मचाऱ्यास मिळालेली रक्कम तसेच बाजार समिती व्यवस्थापनेकडील निवृत्तीवेतन वर्गणीची रक्कम, वसूल करण्याच्या सूचना जिल्हा उपनिबंधक, सहकारी संस्था यांनी द्याव्यात.

क) वरील अ) व ब) प्रमाणे तातडीने कार्यवाही करून संबंधित कर्मचाऱ्यांना तदर्थ निवृत्तीवेतन तात्काळ मंजूर करावे. त्याचप्रमाणे दि.१/१/१९८६ पासून किंवा तदनंतर कर्मचाऱ्याच्या सेवानिवृत्तीच्या दिनांकापासूनची थकबाकी सुध्दा तात्काळ अदा करण्याची कार्यवाही करावी.

९. सदर शासन निर्णय सामान्य प्रशासन विभाग यांचा अनौपचारिक संदर्भ क्र.६३३/१३, दिनांक ११/३/२०१६ व वित्त विभाग यांचा अनौपचारिक संदर्भ क्र.६४/१६/व्यय-२, दिनांक २३/२/२०१६ अन्वये त्यांच्या प्राप्त सहमतीनुसार निर्गमित करण्यात येत आहे.

१०. सदर शासन निर्णय महाराष्ट्र शासनाच्या [www.maharashtra.gov.in](http://www.maharashtra.gov.in) या संकेतस्थळावर उपलब्ध करण्यात आला असून त्याचा संकेतांक २०१६०४२६११०५४२७८०२ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

( मो.का.भोये )

सहसचिव, महाराष्ट्र शासन  
सहकार, पणन व वस्त्रोद्योग विभाग

प्रत,

१. सहकार आयुक्त व निबंधक, सहकारी संस्था, महाराष्ट्र राज्य, पुणे.
२. पणन संचालक, महाराष्ट्र राज्य, पुणे.
३. विभागीय सहनिबंधक, सहकारी संस्था, औरंगाबाद/लातूर.
४. जिल्हा उपनिबंधक, सहकारी संस्था, औरंगाबाद, जालना, बीड, परभणी, नांदेड, लातूर, उस्मानाबाद.
५. अध्यक्ष/सचिव, कृषि उत्पन्न बाजार समिती, औरंगाबाद, जालना, बीड, परभणी, नांदेड, लातूर, उस्मानाबाद.
६. अध्यक्ष/सचिव, महाराष्ट्र राज्य बाजार समिती सहकारी संघ मर्यादित, छत्रपती शिवाजी मार्केट यार्ड, पुणे.
७. अध्यक्ष/सचिव, लातूर जिल्हा पेन्शनर्स असोसिएशन, सौभाग्य नगर, विजय कॉलनी, लातूर-४१३५३१.

८. श्री.जगन्नाथ लक्ष्मीनारायण इंदानी व इतर यांना न्यायालयीन प्रकरणाच्या अनुषंगाने सहकार आयुक्त व निबंधक, सहकारी संस्था, महाराष्ट्र राज्य, पुणे यांच्यामार्फत.
९. महालेखापाल (लेखा व अनुज्ञेयता), महाराष्ट्र १, मुंबई /महाराष्ट्र-२, नागपूर.
१०. महालेखापाल (लेखा परीक्षा), महाराष्ट्र १, मुंबई /महाराष्ट्र-२, नागपूर.
११. जिल्हा कोषागार अधिकारी, औरंगाबाद, जालना, बीड, परभणी, नांदेड, लातूर, उस्मानाबाद.
१२. सहसचिव, विधी व न्याय विभाग, औरंगाबाद.
१३. सामान्य प्रशासन विभाग, मंत्रालय, मुंबई-४०० ०३२.
१४. वित्त विभाग, मंत्रालय, मुंबई-४०० ०३२.
१५. अवर सचिव, कार्यासन २१-स, सहकार, पणन व वस्त्रोद्योग विभाग, मंत्रालय, मुंबई-४०० ०३२.
१६. निवड नस्ती.